

अंजुको स्मृतिमा !

तिमी भन्छ्यौ, 'अंजु गइन् !!!'
म भन्छु, 'कहाँ गइन् ?'
तिमी रून्छ्यौ किन्तु म हाँस्तिनँ
मैले हाँसे भने समाजले खिजाउँछन्
अनि मैले रोएँ भने दर्शनशास्त्रले गिजाउँछन्
सारा व्यथालाइ पन्छाएर धैर्यलाइ हृदयमा बोकेर म बस्छु
बैँसीले पहाडलाइ आफ्नो काँधमा बोके भैं ।

(१)

अंजु कहाँ गइन् ? ? ?
लाखौँ अंजु आज आफ्ना आमाका दूध चुसेर
पृथ्वीमै बसिरहेछन्
जब बगैँचाको जड फूलले
आफ्नो सुवास सारालाइ बराबरी बाँडिदिन्छ
तब म चेतनले आफ्नो अगाध स्नेह
ती लाखौँ अंजुलाइ बराबरी बाँड्न किन नसकूँ ?
के बानर्नीको भैं तिमी पनि मूर्ख माया गछ्यौँ त ?
मृत बच्चालाइ च्यापीच्यापी
आफ्नो बुईलाइ कलुषिल पाछ्यौँ त ?

हामीले चौध महीनाको सपना देखेका थियौं
आज भल्यास्स भयौं
जस्ताको तस्तै, बिपनाको बिपनै !

(२)

सात महीना अघि पनि यिनले हामीलाइ अत्याएकी थिइन्
माणिक जस्तो जीउ नीर जस्तो तुल्याएकी थिइन्
मुटु मुटुको स्पन्दनलाइ पर पर सारेर
नयनका दुवै पुतलीलाइ माथि माथि घुसारेर
केही क्षणसम्म नजाने कुन कुन लोकमा
विचरण गरेकी थिइन्
मूल संघारबाट पेटीमा ल्याएर हामीले सुताएका थियौं
स्पर्शबाट हटेर बसेका थियौं
किन्तु त्यो बेला घरभरको आँसुको भलले पनि
उनलाइ बहाएर लैजान सकेन ।
मध्याह्नका सूर्यले रश्मिको मार्गबाट
जीवन दिएर पठाए शायद
उनले बिस्तारै नयन खोलिन्,
हामीले जगत् उज्यालो देख्यौं ।

(३)

हुन त मेरो पनि हृदय पाषाणले बनेको होइन,
लोहाले बनेको होइन, हीराले पनि बनेको होइन,
माताकै कोमल तत्वले बनेको हो ।
मलाइ माया लागेको छैन र ?
(कमिला त आफ्नो फुललाइ बोकी सुरक्षित स्थान लैजान्छ)

परन्तु सांसारिक मायालाइ मैले संध्याको छाया जस्तै
टाढा भई भई, लोप भई भई जाने हो भन्ने संभेको छु ।
शान्तभवनको अस्पतालमा
अमेरिकी डाक्टरहरुको हातहतियारको तालमा
तिमीलाइ टेबिलमा सुताएर, बेहोश गराएर
मैले अंजुलाइ भिकेथेँ !
कटहरको पेट चिरेर कोया भिके भैं ।

(४)

पहेँलो रेशम जस्तो कपाल प्रेमले सुमसुम्यार
स्याउ जस्ता कोमल र राता दुई गालामा पैतृक माया उम्राएर
कत्रो हर्षोल्लासले मोटरमा उडाएर ल्याएको थिएँ
यस आश्रममा प्रवेश गराएको थिएँ
बेहानी सुनौला घाममा सूर्यलाइ लोभ्याएर,
वसन्त कोकिललाइ कल्पाएर ।
आज आषाढ कृष्ण, मध्य रातमा
सिमसिम सिमसिम पानीको विषप्रपातमा
मैले तिनलाइ यस आश्रमबाट निकाले ! लाशको रूपमा !!!
कुन हृदयले मलामीलाइ बोकाएर ? ? ?

(५)

यो उही घाट, उही चिता हो
जहाँ मैले चालीस वर्षअघि मेरी मातालाइ जलाएको थिएँ
आज ममतालाइ जलाइरहेको छु ;
मार्मिकतालाइ जलाइरहेको छु,
मायाकी मूर्तिलाइ जलाइरहेको छु,

माली भएर पनि मालतीको मुनालाइ जलाइरहेको छु ? ?
मेरो जस्तै ठूलो निदार आगोले खायो
मलाइ आफैं जलेको जस्तो लाग्यो
वाग्मती रोई रोई गइन्

(६)